



“တပ်မတော်ဟာ တိုင်းပြည်ရဲ့သခင် မဖြစ်ရဘူး။
တိုင်းပြည်ရဲ့အစေခံသာ ဖြစ်ရမယ်”

ဗိုလ်ချုပ်အောင်ဆန်း
၁၉၄၅ ခုနှစ်၊ ဗိုလ်သင်တန်းဆင်းမိန့်ခွန်း

“၂၀၀၈ စစ်ကျွန် ခြေကို ပြည်သူလူထုက မီးရှို့သဖြိုလ်လိုက်ပြီ”

မာတိကာ

ဆောင်းပါးကဏ္ဍ

ကဗျာကဏ္ဍ

သတင်းကဏ္ဍ



ပြည်ထောင်စုလွှတ်တော်ကိုယ်စားပြုကော်မတီ (CRPH) သည်
ဖွဲ့စည်းပုံအခြေခံဥပဒေ (၂၀၀၈) ကို အပြီးသတ်ဖျက်သိမ်းကြောင်း ကြေညာခဲ့သည်။



တကသကျောင်းသားဟောင်းများအင်အားစု နှင့် တကသများ(ရန်ကုန်)
တို့ပူးပေါင်း၍ ၂၀၀၈ စစ်ကျွန် အခြေခံဥပဒေစာအုပ် နှင့် ၂၀၀၈ စစ်ကျွန်
ခြေပါ အလံကို ပြာကျသည်အထိမီးရှို့၍ အပြီးတိုင်ဖျက်သိမ်းခဲ့သည်။

ဆောင်းပါးကဏ္ဍ

"ဂျူးလူမျိုးတွေက ငါးကနေမျိုးစပ်မွေးလာတယ်။ ရှဉ္စားတွေက လူသားစားတယ်။ ဂျာမနီက အာရီယန်နွယ်ဖွားဖြစ်လို့ မြင့်မြတ်တယ်။" ဒီဟာတွေက အခုနေအခါမှာ ရီစရာဖြစ်နေပေမယ့် တစ်ချိန်က ဂျာမဏီမှာ ကလေးကအစ ခွေးအဆုံး မဟာမိတ်တပ်တွေကို ဟစ်တလာသေတဲ့အထိ ခုခံတိုက်ခိုက်ခဲ့တာ နာဇီတွေရဲ့ ဒီလိုဝါဒဖြန့်မှုတွေကြောင့်ပါ။ တပ်တွင်းဝါဒဖြန့်ချိရေးကို လေ့လာကြည့်ရအောင်...

(1) ဒေါ်စုက ကုလားမယားဖြစ်တယ်။

နိုင်ငံခြားသားကိုယူထားလို့ သူ့လက်ထဲအာဏာရောက်နေတာ အမျိုးဘာသာကို ထိခိုက်တယ်။

ဒါကို တပ်တွင်းကဗိုလ်တွေနဲ့ ဗိုလ်ကတော်တွေ ယုံကြပါတယ်။ မနာလိုတာပါ။ ဗိုလ်ကတော်အချို့ကတော့ ဒေါ်စုပုံမြင်ရင်ကို ဖလာကြီးမျက်နှာလွှဲမှာပါ။ ငြိမ်းချမ်းရေးနိဒါန်းဆုရှင်ဖြစ်တယ်။ ပြည်သူတွေနာမှာကို တွေးပြီး တပ်နဲ့ ရင်ကြားစေရေးသွားခဲ့တယ်။ သူ့ရဲ့ဒီမိုကရေစီ အိုင်ဒီယိုလော်ဂျီက ဗုဒ္ဓဘာသာနည်းကျ ဒီမိုကရေစီ။ လူငယ်တွေတောင် conservative ဆန်လွန်းတယ်မြင်လို့ ဝေဖန်ရတယ်။ နယ်မှာ ဝန်ထမ်းလုပ် ဗိုလ်ကတော်ဖြစ် နေရာရလာ အရည်အချင်းမရှိသူတွေအတွက် မနာလိုစရာကောင်းတော့ တပ်တွင်းမှာ အဲဒီလို ဖြန့်ကြပါတယ်။

(2) စည်းကမ်းပြည့်ဝသော ဒီမိုကရေစီကို တည်ဆောက်မယ်။

တပ်ချုပ်ရဲ့ interview အများစုကို ဖတ်ဖူးကြည့်ဖူးပါတယ်။ ဦးသိန်းစိန်ခေတ်က စခဲ့တဲ့ စည်းကမ်းပြည့်ဝတဲ့ ဒီမိုကရေစီဆိုတာ ခေတ်နောက်အတော်ဆွဲရှေးရိုးဆန်ပါတယ်။ မြင်အောင်ပြောရရင် မိန်းကလေးဆိုရင် အိမ်အလုပ်နိုင်နင်းရမယ်။

ယောက်ျားစကားနားထောင်ဆိုတာနဲ့သိပ်မကွာပါဘူး။ ခေတ်မှီတာကို လက်ခံပေမယ့် ခေတ်ဆန်တာကို စောက်မြင်ကပ်တယ်ဆိုတဲ့ အတွေးအခေါ်အယူအဆ အမှောင်ချပစ်တဲ့ အတွေးအခေါ်မျိုးပါ။

(3) မြန်မာလူမျိုးဟာ အခြားလူမျိုးထက် မြင့်မြတ်တယ်။

ဘယ်လူမျိုးကမှ ဘယ်လူမျိုးထက် မြင့်မြတ်တယ်ဆိုတာ မရှိပါဘူး။ နာဇီအတွေးအခေါ်ပါ။ ဒါပေမယ့် မြန်မာစစ်တပ်က ရိုဟင်ဂျာတွေ တိုင်းရင်းသားနယ်တွေမှာ စစ်ရာဇဝတ်မှုကို ကျူးလွန်ဖို့ ဒီအချက်ကို သူတပ်တွင်းမှာ ရိုက်ထည့်ခဲ့ပါတယ်။ လူမျိုးအရ မြန်မာက ပျူလူမျိုးရယ် တိဗက်အနွယ်ဝင်တွေက ဆင်းသက်လာတာပါ။ စစ်ဘုရင်တွေဆိုတာလည်း ကမ္ဘာမှာ ဂျင်ဂျစ်ခန်တို့လောက် နေရာမရှိတဲ့ ကိုယ်နယ်ကိုယ်ကျယ်နေတဲ့ ကောင်တွေပါ။

(4) အမျိုးဘာသာ သာသနာကိုစောင့်ရှောက်နေတယ်။

ဗုဒ္ဓဘာသာက သိဒ္ဓတ္ထမင်းသား တောထွက်ရာကစ ကိုယ့်စိတ်ကို ကိုယ်သိမြင်အောင် ကျင့်ရတဲ့ဘာသာပါ။ ဒါပေမယ့် မြန်မာနည်းကျ ဗုဒ္ဓဘာသာမှာကျ နတ်ကိုးကွယ်မှု ပုဂ္ဂိုလ်ရေးဆိုင်ရာကိုးကွယ်မှု စတဲ့ ထေရဝါဒကို ဗဟုဝါဒပေါင်းစပ်ထားတဲ့အတွေးအခေါ်တွေကို စစ်အာဏာရှင်တွေအလိုကျ ပြန့်နှံ့ခဲ့တာကြာပါပြီ။ အခါတော်ပေးဝီရိယဆရာတော်ကိုသာ ဥပမာကြည့်ပါ။ တကယ်က ကိုယ့်စိတ်ထဲမှာ ဗုဒ္ဓအဆုံးအမတည်နေရင် ဖျောက်ဖျက်စရာမလို စောင့်ရှောက်စရာမလိုတဲ့ ဘာသာပါ။

(5) တိုင်းပြည်ကို ကာကွယ်စောင့်ရှောက်နေသူတွေမလို့ အခွင့်ရေးပိုယူသင့်တယ်။

ဒီအတွေးအခေါ်တွေက စစ်တပ်ယန္တရားမှာ အကျင့်ပျက်ချစားခြင်းရဲ့အစပါ။ ငါတို့က တိုင်းပြည်ကိုကာကွယ်နေတဲ့သူမလို့ ငါတို့က အခွင့်ရေးပိုယူသင့်တယ်ဆိုတဲ့အတွေးအခေါ်ဗိုလ်ချုပ်တွေတိုင်းမှာရှိပါတယ်။ ဒီလိုနဲ့ ဦးနေဝင်းခေတ်ကစ ဦးသန်းရွှေခေတ်ထိ ပြည်သူတွေက မွဲသထက်မွဲ လုပ်ပိုင်ခွင့်အားလုံးအပိုင်ယူ စီမံခန့်ခွဲမှုအလွဲတွေနဲ့ နောက်ကျခဲ့ရတယ်။

ဒီပွဲသာ ကျတော်တို့ မနိုင်လို့ရှိရင် နောက်မျိုးဆက်က စီမံခန့်ခွဲမှုအလွဲတွေအောက်မှာ ခေတ်တစ်ခုစာ နောက်ကျ။ ဘာဗိုလ်ချုပ်ကြီးကို လက်ဆွဲနှုတ်ဆက်ရ။ လူငယ်အများစု အလုပ်လက်မဲ့ဖြစ်။ ပြည်ပထွက်ရုန်းကန်ရဆိုတာတွေ ကြုံလာရလိမ့်မယ်။ စစ်တပ်ကို ယုံပြီး အာဏာသိမ်းခဲ့တဲ့အဖွဲ့အစည်းဆိုတော့ ခုနက အတွေးအခေါ်ပိုင်းဆိုင်ရာတွေ ပြန်နေတဲ့ အဖွဲ့အစည်းကို နားချဖို့ခက်တယ်။ ကျတော်တို့ လုပ်နိုင်တာ... စည်းလုံးကြ စုစည်းကြ အာဏာဖိဆန်ကြ..ဖို့ပဲ။ မချရရင် ချရတဲ့သူတွေလုပ်ကြလိမ့်မယ်။ အကူညီပေးကြ။ မကူညီရင်နေ မနောက်ယှက်ကြဖို့လိုတယ်။ ဒါဟာ ကျတော်တို့ ကလေးတွေအနာဂတ်အတွက် မလုပ်မဖြစ်ဆင်နွှဲရမယ့် သမိုင်းပေးတော်လှန်ရေးတစ်ရပ်ပဲ ဖြစ်တယ်။

Vendetta

တော်လှန်ရေး ရဲ့ ဖြစ်တန်စွမ်းနဲ့ လားရာ

အခု မြန်မာပြည်မှာ စစ်အာဏာရှင်ကို တစ်တိုင်းပြည်လုံး တစ်ညီတညွတ်ထဲတော်လှန်လာတာ တစ်လကျော် လို့ နှစ်လထဲဝင်တော့မှာဖြစ်တယ်။ တစ်ရက်ပြီး တစ်ရက် တော်လှန်ရေးရဲ့အရှိန်က ကျသွားတယ်မရှိပဲ နည်းမျိုးစုံနဲ့ တိုးတက်ထိုးထွက်လာနေတယ်။ ဒီအချိန်မှာ ဒီ ၂၀၂၁ နွေဦးတော်လှန်ရေးရဲ့ တော်လှန်ရေး ဖြစ်နိုင်တန်စွမ်းကို အကျယ်ပြောဖို့ရှိပါတယ်။ ဒီတော်လှန်ရေးဟာ အာရပ်နွေဦးတော်လှန်ရေးတွေလို အကြီးအကျယ် အပြောင်းအလဲဖြစ်နိုင်တဲ့ သန္ဓေကိုတည်ထားတာပါ။ အာဏာရှင်ပြုတ်ကျရေးဆိုတဲ့ အသီးတစ်ခုထဲတင်မဟုတ်ပဲ ဖက်ဒရယ် ဒီမိုကရေစီဆိုတဲ့ ပင်စည်၊ ပြည်တွင်းစစ် ချုပ်ငြိမ်းရေးဆိုတဲ့ အရွက်တွေ၊ များပြားတဲ့ ပြည်တွင်းအကျိုးစီးပွားအခက်အလက်တွေ နောက်ဆုံး ရေသောက်မြစ်သေးသေးလေးအဖြစ် နောင်မျိုးဆက်တွေကြား ဝါဒမှိုင်းတွေ မကျန်ခဲ့ရအောင် အမြစ်ဖြတ်နိုင်တဲ့ မျိုးစေ့ကောင်း အပင်မှန် တစ်ခု သန္ဓေတည်နေတာပါ။ ဖြစ်နိုင်စွမ်း အားပြင်းပြတဲ့ ဒီအပင်ကြီးကို ကျနော်တို့ ဘယ်လို စိုက်ကြမလဲ? ရေလောင်းကြမလဲ? ဒါက ကျွန်တော်တို့သေချာဖြေရမယ့်အဖြေပါ။

တကယ်တမ်း သမိုင်းတွေကို ပြန်ကြည့်ရမယ်ဆို အထွေထွေသပိတ် , တော်လှန်ရေး တခုဖြစ်ဖို့ အချိန်အတော်ကြာပါတယ်။ ၁၉၆၂, ၁၉၉၈, ၂၀၀၇, ၂၀၂၁ ဒီကိန်းဂဏန်းတွေကို သာဓကထားကြည့်ရင် တော်လှန်ရေးတခုအတွက် ဆယ်စုနှစ်တခုတော့အနည်းဆုံးအချိန်ယူပြီးမှ ဖြစ်လာခဲ့ပါတယ်။ အရင်တော်လှန်ရေးတုန်းက မျိုးစေ့တွေနဲ့ ကြုံခဲ့ရတဲ့ နည်းလမ်းတွေကို ဥပမာယူပြီး ၂၀၂၁ နွေဦးတော်လှန်ရေးကလည်း ဆက်သွားနေပါတယ်။ ပိုမိုကောင်းမွန်လာတဲ့ ဆက်သွယ်ရေးနည်းပညာ ချိတ်ဆက်မှုအားကောင်းကောင်းတွေနဲ့ သွားနေလို့လည်း တော်လှန်ရေးရဲ့ ဖြစ်တန်စွမ်းကလည်း တဖြည်းဖြည်းမြင့်မားလာတာပါ။ တော်လှန်ရေးအပင်ကြီးလာအောင် ဘယ်လိုရေလောင်းမလဲ? အပင်တစ်ပင် ရှင်သန်ဖို့ နေရောင်ရယ်, ရေရယ်, ကာဗွန်ဒိုင်အောက်ဆိုဒ် ရယ်လိုတာကို အားလုံးသိကြပါတယ်။ အခု တော်လှန်ရေးအပင်ကြီးလည်း အဓိက ဒေါက်တိုင်သုံးခု လိုပါတယ်။ CDM မှာ ပါဝင်ရေး၊ လူထုဆန္ဒပြမှုတွေရယ်နိုင်ငံရေးအရ လှုပ်ရှားဆောင်ရွက်မှုတွေက အဓိကအားတွေပါပဲ။ အခုဆို CDM မှာ ပါဝင်သူဦးရေကလည်း များလာပါပြီ။ ဆေးပညာမိသားစုတွေ၊ မီးရထားဝန်ထမ်းတွေ သစ်တောဦးစီးကဝန်ထမ်းတွေ၊ ပညာရေးဆိုင်ရာမိသားစုတွေနဲ့တခြားဝန်ထမ်းတွေဟာ CDM မှာ အားပေးကူညီပြီး စစ်အစိုးရယန္တရားမလည်ပတ်နိုင်အောင် လုပ်ဆောင်ပေးနေတာပဲဖြစ်ပါတယ်။ လူထုဆန္ဒပြမှုတွေဟာ ဆိုရင်လည်း နေရာအနှံ့မှာ ပုံစံမျိုးစုံနဲ့ ဖြစ်ပေါ်နေတာ ဖေဖော်ဝါရီ လဆန်းကတည်းကပါပဲ။ လူပင်လယ်လို့ခေါ်ရလောက်တဲ့ လူထုအုံကြွမှုတွေ၊ သနပ်ခါးသပိတ်တွေ၊ ယူယူ သပိတ်တွေဟာ မြန်မာနွေဦးကို ကျော်လွန်ခဲ့ပြီး ကမ္ဘာ့နွေဦးစာမျက်နှာမှာ ထင်ရှားနေပါပြီ။ နိုင်ငံရေးအရ လှုပ်ရှားဆောင်ရွက်မှုတွေကတော့ ပိုအားကောင်းနဲ့အနေအထားသဏ္ဌာန်မှာ ရှိနေပါတယ်။ လူထုအုပ်နှင်းလိုက်တဲ့ ပါဝါ ကို အပြည့်အဝရရှိ ထားတဲ့ CRPH က ဆိုရင်အခုဆိုရင် တရားဝင်အစိုးရ(de jure government) အနေနဲ့ကော အုပ်ချုပ်ခွင့်ရလက်တွေ့အစိုးရ(de facto government) အဖြစ် ဝန်ကြီးဌာနတွေဖွဲ့စည်းတာ၊ တိုင်းရင်းသား လက်နက်ကိုင်အုပ်စုတွေနဲ့ တိုင်ပင်ဆွေးနွေးတာ၊ နိုင်ငံတကာဆက်ဆံရေးအတွက် ဆောင်ရွက်နေမှုတိုင်းဟာ အောင်မြင်မှုရနေတဲ့အနေအထားပါ။ ဒီတော်လှန်ရေးဟာ မြန်မာ့လူထုဖက်မှာတင်မဟုတ်ပဲ တစ်ဖက် စစ်အုပ်စုဘက်ကလည်း အကျိုးစီးပွားဖြစ်ထွန်းနိုင်မှုရှိနေပါတယ်။ အရင် တပ်မတော်ရဲ့ စစ်ဘောင်ကျယ်လာပြီး နိုင်ငံရေးဘောင်ကျုံ့လာမယ် ၊ တပ်မတော်အကျိုးစီးပွားအတွက် ယခင်ကလို တံခါးမရှိ ဓားမရှိပြုလုပ်လာနိုင်မှာဖြစ်ပါတယ်။ ဒါကြောင့် ဒီတော်လှန်ရေးကို အောင်မြင်သွားဖို့ စစ်အုပ်စုဘက်ကလည်း အလွယ်တကူအလျှော့ပေးမှာမဟုတ်တာကို သတိပြုရပါမယ်။ ဆက်စပ်ပြီး ပြောရရင် မြို့နယ်တိုင်းမှာ စစ်သားတွေ အခြေချ တပ်စွဲတာ ၊ စစ်တပ်ကခန့်အပ်တဲ့ အုပ်ချုပ်ရေးမှူးတွေနဲ့ အစားထိုးပြီး အောက်ခြေ ယန္တရားကို မောင်းနှင်ဖို့ကြိုးစားလာတာ၊ စစ်အုပ်စုကို ကန့်ကွက်သူတွေကို ဖမ်းဆီးထိန်းသိမ်းတာတွေဟာ သူတို့ အုပ်ချုပ်ရေးအထိုင်ကျပြီး ပြည့်သူ့တော်လှန်ရေး ကျဆုံးအောင် လုပ်နေတာပဲဖြစ်ပါတယ်။

ပြည်သူလူထု တစ်ရပ်လုံးကလည်း မတရားအာဏာသိမ်းစစ်ကောင်စီရဲ့ အမိန့်ဟူသမျှ လက်မခံပဲ တစ်ခဲနက်ဖီဆန်ကြပါ လူကြီး လူငယ်မရွေး စစ်အုပ်စု မိမိ ရပ်ရွာ ဒေသမှာ အခြေချတာကို လက်မခံကြပါနဲ့ ၊ စစ်အုပ်စု ရပ်ရွာတွင်းအခြေကျမှုက လူထုဆန္ဒပြမှုတွေ CDM တွေကို အဖက်ဖက်က ထိခိုက်စေပါလိမ့်မယ်။ အောက်ခြေက စတင်ကန့်ကွက်ကြရပါလိမ့်မယ် ၊ အောက်ခြေက လောက်တွေကို ပြည့်သူ့အားနဲ့ ဖယ်ထုတ်ကြရပါလိမ့်မယ်။ နိဂုံး အနေနဲ့ပြောရရင် မိုင်ထောင်ချီရှည်တဲ့ ခရီးလမ်းကို ခြေတစ်လှမ်းနဲ့စခဲ့ တာချည်းပါပဲ ။ အခု ဒီတော်လှန်ရေးကလည်း မိုင်ထောင်ချည်တဲ့ခရီးပါ ၊ အကျအဆုံးတွေ ရှိလို့ အပျက်အဆီးတွေ ရှိလို့ ဒီခရီးက ဖယ်ထွက်မယ်လို့စဉ်းစားတိုင်း ကျွန်တော်တို့ ခြေတစ်လှမ်းကို ဘာလို့စခဲ့တယ် ၊ ဘယ်လိုစခဲ့တယ်ဆိုတာကို ပြန်တွေးကြည့်ပါ ၊ တော်လှန်ရေးတိုင်းဟာ အပျက်အစီးမရှိပဲ တတ်တာမို့လို့ "ယုံကြည်ခြင်းနဲ့ကြိုးစားခဲ့မှ တစ်ချိန်မှာအောင်မြင်လွန်မြောက်နိုင်မယ်လေ"။

နောင်စိုး

ကဗျာကဏ္ဍ

မြန်မာစစ်တပ် နဲ့ အမျိုးသမီးအတွင်းခံ



ဂေးလျူး* ရေ

မြန်မာမှာလေ

သမိုင်း တကြော့ပြန်ပြီး

နေကို သူတို့ခမောက်နဲ့ ကွယ်၊

သမိုင်းကို သွေးစွန်းစေ၊

လူထုသွားလေရာကို သံကွင်းကြိုးတပ်ပြီး

မုဆိုးတွေက မြို့တက်အုပ်ချုပ်ပြန်ပြီ။

သီလရှင်ဆရာမကြီးတစ်ပါးဟာ

လူသတ်သမားတွေရှေ့ဒူးထောက်ပြီး

ရန်သူတွေရဲ့ လုံစွတ်ကို ကွေးညွတ်စေလိုက်ပြီ။

အမျိုးသမီးတွေဟာ

သူတို့ အကျီတန်းတွေ ဆွဲတန်း

အတွင်းခံတွေ လမ်းပေါ်လှန်းပြီး

အာဏာရှင်တွေလာရာလမ်းကို ဖြတ်လို့

ယမ်းကျည်တွေကို

အချဉ်ဖောက်ထားတဲ့ ပလော်ပီနံတွေဖြစ်အောင်

အသွင်ပြောင်းလိုက်ပါပြီ။

ဟေး ဂေးလျူး

အသံလွှင့် အော်လိုက်ကြရအောင်

" ကမ္ဘာပေါ်က အမျိုးသမီးတို့ရေ

သင်တို့ အတွင်းခံအဟောင်းအစုတ်တွေ

မြန်မာပြည်ပို့လိုက်ပါ။

(သွေးစွန်းတာဆို ပိုတောင်ကောင်းပါတယ်)"

အလံအဖြစ် ချုပ်ရက်ပြီး လွှင့်ထား ပျံနေပါစေ။

မုဆိုးတွေလာရာလမ်းကို ပိတ်

သူတို့ကို ရင်ဆိုင်ရင်း

အနိုင်ယူရင်း နဲ့ပေါ့။

သင့်မြတ်ကျော်

ဂေးလျူး = အင်ဒိုနီးရှားဘာသာစကားဖြင့် စိန်၊ မင်းသမီးလေးဟု အမြည်တွင်။

Putu Oka Sukanta ၏ Myanmar Military Vs Women Underwear ကို ဘာသာပြန်ဆိုသည်။

Cartoon



တကသ ကျောင်းသားဟောင်းများ အင်အားစုနှင့် တကသများ (ရန်ကုန်) တို့ ပူးပေါင်း စီစဉ်သည်။

ညကင်းခြေများ

oooooooooooooooooooo

မနက်လေးနာရီဘယ်လိုရောက်သွားလဲမသိ
တဖြည်းဖြည်းအေးလာတာတော့ သိတယ်
လမ်းမီးဟာ ပတ်ဝန်းကျင်ရဲ့အမှောင်ထု
ငှက်ဆိုးထိုးသံ သုံးခါကြားရတယ်
ဆိုတာ
လမ်းမပေါ်ဟစ်ကြွေးနေတဲ့ ဝိညာဉ်တွေကြောင့်
လို့ မျက်ဝါးထင်ထင်တွေ့လိုက်ရတာပဲ
အရှေ့မှာ အုန်းပင်ထီးထီးကြီး
အကာအရံဝါးကပ်၊ တောင်ဖက်ကိုလွှင့်နေတဲ့ မီးခိုး
ဒီအချိန်မှာ ကမ္ဘာကိုရှာမရသလို
အားလုံးက အိပ်မောကျရင်း တံခါးခေါက်သံကို
နားစွင့်နေကြ
ငါဟာ တိုက်လေနဲ့ ခြင်တွေကြား
လှုပ်ရမ်းနေတဲ့ အလံနီအပိုင်းအစ
ဒါဟာ
နေရောင်လာရင် ပွင့်တော့မယ့် လက်သီးဆုပ်တွေ
အတွက်
နိမိတ်တစ်ခု
ဗာဒံသီးတစ်လုံး
ရှေ့မှာကြွေကျလာပြီး
တချက်ကလေးမှ အိပ်မငိုက်တဲ့ ကြက်တွန်သံ ။

သံပုံးထဲ သုတ်လွှတ်ရလိမ့်မယ်လို့
တခါမှမတွေးမိခဲ့ဘူး
တဒေါင်ဒေါင်ပေါ့
ညည်းသံက ဆယ့်ငါးမိနစ်ခန့်အကြာ
မျက်နှာမှာ ဆန္ဒပြီးမြောက်သူ အပြုံး
တစ်ရပ်ကွက်လုံး တစ်နိုင်ငံလုံး
လှုံ့ဆော်မှု
တစ်မျိုးတည်းကြာလာရင် နေရတာပြီးငွေ
လာတဲ့အခါ ပုံစံပြောင်းတီးဖို့
ဖေဖော်ဝါရီ ၁၂ ၊ ဂျပိုးတွေကိုရောလွှတ်ပြီး

အဲဒီနောက် ညသန်းခေါင်
သံပုံးထဲ သုတ်လွှတ်ရမှာကို
ပိုမိုထိတ်လန့် ။

ကောင်းကင်မှာ ကြယ်အစား နှင်းဆီတွေ
နီရဲနေတာကို ညတိုင်းတွေ့ကြရတယ်
ဒီအကြောင်းဟာ ရာစုနှစ်ကြာသည်အထိမပြောင်းလဲ
ကြယ်တွေကြွေလေ၊ နှင်းဆီက ပိုရဲ
စကားဝိုင်းကို နောက်ကျမှ ရောက်လာပြီး
အစောကြီးပြန်သွားသူတွေ
ကဗျာတွေပဲထားခဲ့တဲ့ ကဗျာဆရာတွေ
ရေခွေးကြမ်းအေးစက်သည်အထိ သက်ပြင်းပူပူက
လန့်အပြိုင် ချိတ်တန်းထားတဲ့ အနီရောင်ပိတ်စ
လမ်းတလျှောက် အပေါ်ကို မော့ကြည့်ဖြစ်အောင်
မော့ကြည့်လိုက်၊ ကြည့်မိတဲ့အခါ
မျက်ရည်တွေ နားထင်အထိစီးဆင်းသွားပုံ ။

လမ်းထိပ်မီးတိုင်က လမ်းတဝက်ထိလင်းနေပြီး
အမှောင်နားမှာ ထောင်ထားတဲ့ ဓါး၊ မီးပုလင်း
ပြီးတော့ ကြယ်တွေက လှလိုက်တာ
ကဗျာဆရာအချို့က အလံပေါ်မှာ သူ့ကိုယ်တွင်း
မှန်နဲ့ ကဗျာတွေရေးကြတယ်
ကားသံကြားတာနဲ့ မီးတွေ၊ တံခါးတွေပိတ်
တို့ပြည်သူတွေ ညီရဲလားဟေ့ ဆိုပြီး
သစ်သီးကုန်သွားတဲ့ အပင်ပေါ်ကနေ
လူတွေဆင်းသွားကြ၊ အကြောက်တရားကရှေ့မှာ
ကမ္ဘာဟာရွာ၊ ရွာနဲ့အဆက်အသွယ်ပြတ်နဲ့ နှစ်ညက နှစ်လကြာ၊
ဒါ့ကြောင့်
လူတွေနတ်ပြည်ရောက်ဖို့ အတော်ကြာကြ
လေတိုးသံကိုကြားရတာ၊ အမှောင်ထဲ အရိပ်တွေ
ခေါင်းမိုး တစ်ခုပြီးတစ်ခုပေါ် ခုန်နေတဲ့ကြောင်
နောက်တော့ တဖောင်းဖောင်းတဒိုင်းဒိုင်း
ခွေးတွေအူ၊
အိမ်ရဲ့အေးစက်စက်နားရွက်တွေ ။

အမ်ဂျီ သာယာ

GNU တပ်မဟာ ၁ နယ်မြေများကို စစ်ကောင်စီတပ်များက စတင်တိုက်ခိုက်

မွန်ပြည်နယ်၊ သထုံမြို့နယ်၊ အတွင်းရှိ GNUတပ်မဟာ ၁ စခန်းများကို အကြမ်းဖက် စစ်ကောင်စီ တပ်များက ယနေ့ ဧပြီလ (၂)ရက်နေ့ ည ၇ နာရီ ၂၅ မိနစ်တွင် စတင် တိုက်ခိုက်သည်။ သထုံ မြို့နယ်၊ ပိနဲတောရှိ စစ်တပ်က GNU တပ်မဟာ ၁ နယ်မြေ ကျောက်ဇောက်စခန်းသို့ လက်နက်ကြီးများဖြင့် စတင်ပစ်ခတ်ပြီး အပြန်အလှန်ပစ်ခတ်မှုများ ဖြစ်ပွားလျက်ရှိကြောင်း သိရှိရသည်။

ဤပစ်ခတ်မှုမှာ အကြမ်းဖက် စစ်ကောင်စီတပ်မှ အပစ်အခတ်ရပ်စဲကြောင်း ထုတ်ပြန်ပြီး (၄၈) နာရီအတွင်း ဖြစ်ပွားခဲ့ခြင်း ဖြစ်သည်။

Source – Khit Thit Media

Flower for Fallen – Flower Strike ပန်းသပိတ် ရန်ကုန်မြို့၌ ကျင်းပ

ဒီမိုကရေစီတိုက်ပွဲအတွင်း ကျဆုံးခဲ့ပြီး အိမ်ပြန်ခွင့်မရှိတော့သည့် အာဇာနည်သူရဲကောင်းများကို အောက်မေ့ သတိရသည့် အနေဖြင့် ပြည်သူများ၏ စည်းလုံးညီညွတ်မှု၊ အာဏာရှင်ကို ရတနည်းဖြင့် ဆန့်ကျင် တော်လှန်နေကြောင်း ပြသနိုင်ရန် ရည်ရွယ်ပြီး နီးစပ်ရာ ကားမှတ်တိုင်များ၌ ပန်းတစ်ပွင့်စီထားကာ ပန်းသပိတ် Flower Strike အဖြစ် ရန်ကုန်မြို့ရှိ မြို့နယ်အသီးသီး၌ ဆန္ဒဖော်ထုတ်ခဲ့ကြသည်။


Source – Facebook



Broadband Wireless Wi-Fi ကြိုးမဲ့ အင်တာနက်များပါ ထပ်မံဖြတ်တောက်

အကြမ်းဖက်စစ်ကောင်စီမှ အာဏာသိမ်းယူပြီးနောက်ပိုင်း သတင်းစီးဆင်းမှု ဖြတ်တောက်ရန် ကြိုးပမ်းမှု အဖြစ် အင်တာနက်လိုင်းများ ပိတ်ဆို့ကန့်သတ်လျက်ရှိရာ ယနေ့ ဧပြီလ (၁)ရက်နေ့မှ စတင်၍ 2400 MHz Broadband ကြိုးမဲ့ Wireless WiFi များကို နောက်ထပ် ညွှန်ကြားချက် မပေးမချင်း ယာယီ ဖြတ်တောက်ထားရန် ဆက်သွယ်ရေး အော်ပရေတာများသို့ ညွှန်ကြားခဲ့ကြောင်း သိရှိရသည်။ ဖိုက်ဘာ Ffth Wifi ကို ဆက်လက် သုံးစွဲ ခွင့်ရရှိနေမည်ဖြစ်သော်လည်း ညစဉ် အင်တာနက်ဖြတ်တောက်မှုမှာမူ ပြောင်းလဲခြင်း မရှိပေ။

Source – VOA၊ Khit Thit Media





ကျနော်တို့ လိုချင်တာ လွတ်လပ်ခွင့်၊
ကျနော်တို့လိုချင်တာ လူ့အခွင့်အရေး
ကျနော်တို့လိုချင်တာ ဒီမိုကရေစီ
လွတ်လပ်ခွင့်မှ မရှိတဲ့တိုင်းပြည်မှာ ကျနော်တို့
ဘာကြောင့်အသက်ရှင်နေနိုင်ဦးမှာလဲ၊ ကျနော်တို့ရဲ့ အသက်ရှင်နေမှုက
ဘာအဓိပ္ပါယ်ရှိဦးမှာလဲ။

ဒီတော့ လွတ်လပ်ခွင့်အတွက် ကျနော်တို့အသက်ကိုပေးမယ်။
လွတ်လပ်ခွင့်မှမရရင်လည်း သေခြင်းတရားကိုပဲ ကျနော်တို့ရွေးမယ်။

မင်းဟန်ထက်
ဒဂုံတက္ကသိုလ်ကျောင်းသားများသမဂ္ဂ(ဥက္ကဋ္ဌ)

စစ်ကျန်ဥပဒေစာအုပ် မီးရှို့ပွဲများ နိုင်ငံတဝှမ်း ခြိမ်းခြံသံ ကျင်းပ

ပြည်ထောင်စုလွှတ်တော်ကိုယ်စားပြုကော်မတီ (CRPH) မှ မတ်လ (၃၁)ရက်နေ့တွင် (၂၀၀၈) အခြေခံ ဥပဒေ ဖျက်သိမ်းကြောင်း ထုတ်ပြန်ကြေညာပြီးနောက် ဧပြီ (၁)ရက်နေ့တွင် ရန်ကုန်၊ မန္တလေး၊ ပြည်၊ ဧရာဝတီ၊ မွန်ပြည်နယ်နှင့် အခြားသော မြို့ကြီးများ၌ ၂၀၀၈ အခြေခံဥပဒေစာအုပ်နှင့် ဥပဒေပါ အလံအား မီးရှို့ဖျက်ဆီး ခြင်းဖြင့် စစ်အာဏာရှင် အလိုမရှိကြောင်း ဆန္ဒဖော်ထုတ်ကြသည်။

Source – Myanmar Now

နေ့စဉ် အကြမ်းဖက် ဖြိုခွင်းခံရသော်လည်း ရပ်တန့်မသွားသည့် အထွေထွေ သပိတ်များ

အကြမ်းဖက် စစ်ကောင်စီမှ ကျည်အစစ် အသုံးပြုကာ အကြမ်းဖက် ဖြိုခွင်းနေသော်လည်း ကြောက်ခတ်ကို မှောက်ပစ်ရန် အသင့် ဖြစ်နေသည့် ပြည်သူ လူထုများမှ ရရာနည်းလမ်းများဖြင့် စစ်အာဏာရှင် အား အာဏာဖီဆန် တော်လှန်လျက်ရှိသည်။ အထွေထွေသပိတ်များကို ညသပိတ်၊ အာရုံဦး သပိတ်၊ မီးသပိတ်၊ အမှိုက်သပိတ် စသည် ပုံစံအမျိုးမျိုးဖြင့် တွေ့ရသကဲ့သို့ ရန်ကုန်မြို့ရှိ စစ်အုပ်ချုပ်ရေး ကြေညာခြင်းခံထားရသည့် လှိုင်သာယာ၊ တောင်ဒဂုံ၊ မြောက်ဥက္ကလာပ မြို့နယ်၊ မရမ်းကုန်း၊ လှည်းတန်း စသည် မြို့နယ်အသီးသီးတွင် သပိတ် များ ပြန်လည် ပေါ်ပေါက်လာသလို မန္တလေး၊ မုံရွာ၊ နမ့်တီး၊ တောင်ကြီး စသည့် အခြားသော မြို့ကြီးများတွင် လည်း လူထုသပိတ်များ အရှိန် ရပ်တန့်သွားသည် မရှိပဲ ဆက်လက် အားကောင်းလျက် ရှိကြောင်း သိရသည်။

Photo courtesy of – Khit Thit Media



အရင်ကဗျာများကဏ္ဍ



“ကျဆုံးလေပြီးသော ပန်းပွင့်များ”

*ဤမြေချာ၌
စကားဝါနံ့သင်းထုံပျံ့ခဲ့
သွေးနံ့ ညှိနံ့၊မေ့ဆေးနံ့နှင့်
ယမ်းနံ့မြဲသင်းရဘိ။



*ဤမြေချာ၌
ဖြူပြာဆန်းတင့်၊လှမျက်ပွင့်တို့
စစ်ဘုရင်မိန့်၊မိုးချိုးသိမ့်က
လူးလှိမ့်လဲကျ၊တိမ်းရဘိ။



*ဤမြေချာ၌
ရာဇဝင်မြောက်၊မကြောက်ရဲရင့်
သွေးနှင့်အသိ၊လဲရရှိသည်
သတိပညာ၊ပေးခဲ့ဘိ။



*ဤမြေချာ၌
စစ်သံခွာတပ်၊ဖိနပ်ရာထင်
ပလ္လင် ယစ်ကွန်း၊ကျောက်တိုင်ဝန်း၌
ညှိထွန်းဆီမီး၊ပူဇော်ဘိ။



*ဤမြေချာ၌
ကျလာမျက်ရည်၊ပြည်သူတို့၏
ကွဲသည့်နှလုံး၊မျိုသိပ်ဖုံး၍
ယူကျုံးမရ၊လွမ်းလှဘိ။

*ဤမြေချာ၌
မာလာဝိညာဉ်၊အောင်လံတင်ပြီး
စည်းရုံးအားစု၊လှုပ်ရှားမှုဖြင့်
ပြည်သူ့အာဏာ၊ဆင်ကြအံ့။ ။

ဒဂုန်တာရာ